

సంభవామి

మూడు చక్రాల బండి... లాగుతూనే ఉన్నాడు బికారి. కడలి పోటుకు ఎరుపెక్కిన ఎర్రనీరెండ బికారిని చుట్టుముట్టి చెమటను ఆవిరుల రూపంలో హరించివేస్తోంది.

లాగుతున్నాడు... ఊపిరిని బిగబెట్టి ఒక చేతిని రిక్షా హాండిల్ బార్ మీద, మరోచేతిని బండికి కట్టిన టైరు పంజామీద....

మనసును దృష్టిని మమేకం చేసి మరీ లాగుతున్నాడు. మూడు చక్రాల చెక్కరిక్షా... బికారి రెండు కాళ్ళతో కలిపి ఐదు చక్రాలయ్యాయి.

‘ఊహూ...’ కదలనని మొరాయిస్తోంది.

ఇసుకలో కూరుకుపోయిన రిక్షాబండి... మోటుపల్లి రేవు మోటుగా అన్పించింది బికారికి.

నానావిధాల తంటాలు పడుతున్నాడు.

టైర్లు పూర్తిగా ఇసుకలో దిగబడిపోయి ఉన్నాయి. అవడం ఒకప్పుడు పక్కారోడ్లే.....

అయినా కెరటాలు తాకే ఇసుక పర్రకీ... రోడ్డుకీ పెద్ద తేడా కన్పించడం లేదు అక్కడ.

‘లాగరా...! హుకుం జారీ చేస్తూ అన్నాడు నీలకంఠం.

తన భారీకాయాన్ని సవరించుకున్నాడు. దిగబడిన రిక్షాబండి అటూ ఇటూ కదిలింది.

‘దిగబడిపోయింది....’ పెద్దగా అనబోయాడు బికారి. కానీ పెద్దగా మాటలు రావడం లేదు. బయటకు తన్నుకొస్తాన్న ఆయాసం అసహనాన్ని కల్గజేస్తోంది.

‘రోడ్డుమీద బండి పరుగెత్తాలంటే...’ ఏదో చెప్పాలనుకున్నాడు. వాడిని మాట్లాడనీయడం లేదు నీలకంఠం.

‘సాగడం లేదంటే టైర్లలో గాలి నిండుకునైనా ఉండాలి.... లేకపోతే లాగేవాడిలో చేవ చచ్చిపోయి ఉండాలి...! నీలకంఠం నోట్లోంచి తన్నుకొచ్చిన చుట్టపొగ బికారిని చుట్టుముడుతూనే ఉంది.

కసుక్కుమని దగ్గాడు. ఫెళఫెళలాడుతూన్న ఆ దగ్గులోంచి వేయి శబ్దాలు... పదివేల వేదనలు విన్పిస్తున్నాయి.

నీలకంఠానికి అవన్నీ తెలుసు... వాటి గురించి తానానాడు ఆలోచించి ఉంటే భుజం మీద బియ్యం మూటలు మోసే మిల్లు మేస్త్రీ స్థాయి నుంచి ఎదిగి ఈనాడు ఈ స్థితికి వచ్చేవాడు కాదు.

‘మళ్ళీ సిమెంటు ఎప్పుడు పరుస్తారంట!’

ఫెళ్ళున నవ్వాడు నీలకంఠం... ఆ నవ్వులో దర్పం అగుపిస్తోంది. ఆ మోటునవ్వుకి ఇసుకరోడ్డులో ఇరుక్కుపోయిన చక్రాలు ఉలిక్కిపడ్డాయి... .. చక్రాలతోబాటు బికారికూడా.....

అవడం సిమెంటు రోడ్డే... మినిష్టర్ గారు వచ్చి ప్రారంభించాక మూడు నెలలకే కాంట్రాక్టర్ పుణ్యమా అంటూ నలిగి సిమెంటు ప్రక్కకు తొలగిపోవడంతో ఇసుక రాజ్యమేలు తోంది.

తర్వాత వచ్చిన సునామి ఉప్పెన. ఇక చెప్పేదేముంది. రోడ్డు పల్లె ఏకమై ఊరు వల్లకాడు అయిపోయింది.

దూరాన సముద్రం మౌనముద్ర దాల్చి ఉంది.

ఎగరలేక అవస్తపడుతూన్న కెరటాలు నిర్వికారంగా అగుపిస్తున్నాయి బికారికి.

‘ఏండ్రోయ్! అరవైలు దాటావో లేదో అప్పుడే ఆరిపోతన్నావ్! నేను చూడు...’ రిక్షానుండి తన భారీకాయాన్ని నేలమీదకు దించుతూ అన్నాడు.

బంగారు రంగు పైజమాను కప్పుకున్న నల్లటి నీలకంఠం శరీరం ఎరు పెక్కిన నీరెండకు నిగనిగలాడుతోంది. అర్థాంతరంగా తగిలించుకున్న చేతి వేళ్ళ బంగారపు ఉంగరాలు వింతగా మెరుస్తున్నాయి.

రిక్షాను కొంచెం నెడతాడేమోనని ఆశగా చూశాడు బికారి. తన మారుతి జెన్ కారు

రిపేరుకు రావడం చికాగానే ఉంది. నీలకంఠానికి. ఈమధ్య తాను చెక్కరిక్షా ఎక్కులేదు. ఇప్పుడు కూర్చోని రావడం నామర్థాగా అన్నిస్తోంది.

కానీ అప్పుడప్పుడు అలా.. అలా..

లేకబోతే ఎలక్షన్లు వచ్చిపడుతున్నాయ్. ఎమ్.ఎల్.ఏ సీటు కోసం ప్రయత్నిస్తున్నాడు తను. ఈసారి ఈ నియోజకవర్గం రిజర్వేషన్ కాబోతోంది. తాను ఆవర్గం మనిషి కాకబోయినా ఆ సర్టిఫికేటూ వస్తుంది.... సీటూ వస్తుంది. తప్పని సరిగా ఎమ్.ఎల్.ఏ అయితీరతాడు. ఆ నమ్మకముంది నీలకంఠానికి. అందుకే ఈ బుజ్జగింపులన్నీనూ... వాడిని చేరదీయడం.. వీడిని సేదదీర్చడం... ఎంత నోట్లకట్లని ఎగరేసినా... చీప్లిక్కర్ని పారించినా ఈ మధ్య జనాలకి తెలివితేటలు ఎక్కువై పోయాయి... అందుకే ఈ కళాపోషనంతా....

తనలో తాను గొణుక్కుంటున్నాడు నీలకంఠం.

సముద్రం మీంచి ఎగురుకుంటూ వస్తూన్న చిరుగాలి పవనమొకటి వాతావరణాన్ని కమ్మేస్తోంది.

నెమ్మదిగా గాలి తిరుగుతోంది. అది కూడా బికారిని ఏమి సేదదీర్చలేకపోతోంది.

'అధికారులెప్పుడొత్తారు బాబయ్యా!' కూరుకుపోయిన రిక్షాని పట్టిలాగుతూనే అన్నాడు.

'మొన్నే కదరా! పదికేజీల బియ్యం దొబ్బావ్ !! కంగారేంటిట... రావాల పంచాల... ఉప్పెనొచ్చి మేటేసి పోయింది. ఇక బక్కోళ్ళ బతుకు తెలియందేముందట.

'వీరుళ్ళమ్మ దయరా అబ్బాయ్ ! ఆవిడే లేకుంటే సునామీలే గాదు బినామీలు వచ్చి పడతాయ్ !' ఏదో పెద్ద ప్రాస చెప్పాననుకుంటూ బిగ్గరగా నవ్వాడు.

ఒళ్ళు కంపరంగా ఉంది బికారికి. కోపం తన్నుకొస్తోంది. వణుకుతూన్న చేతులు లాగుతూన్న రిక్షా మీద పట్టుకోల్పోతున్నాయి.

'మనకి పాతిక లక్షలు శాంక్షను అయింది. పంచడానికి చాలదని.... మరో పాతిక కావాలని కలెక్టరు గారికి కాయితం పెట్టించి వస్తున్నాను.'

నీలకంఠం కంఠంలోని నీలిభావం అగుపిస్తూనే ఉంది బికారికి. చేతులలోని అవినీతి మాటల్లో కన్నిస్తోంది.

ఆ మనిషిలోని లోపలి మనిషి తనకి ఎరుకే !

'మొన్న వచ్చిన లారీడు బట్టలు స్టీలు సామాగ్రి...'

'వచ్చింది లేవోయ్... అయినా పంచాంగా! సిండలారీడు సరుకు ఎన్ని ఊర్లకు

పంచాలంట. మన ఊరికని మండలాఫీసరు దుగ్గర పట్టుబట్టి తీసుకొచ్చేసరికి ఊపిరి బంగాళాఖాతంలో కల్పినంత పనయింది.

సునామి బీభత్సానికి పంపిన సరుకుల వివరాల గురించి పేపర్లో చూడకపోలేదు బికారి.

నీలకంఠానికి చిర్రెత్తుకొస్తోంది. ఆ కోపంతోనే బండిని ఒక్క దుటుకున లాగాడు. ఇసుకలోంచి బయటపడింది. టైరు బండి చక్రాలు ముందుకు కదులుతున్నాయ్ !

అవును... గొప్పోళ్ళ చేయి పడందే ఏదీ ముందుకు సాగని రోజులివి!

అసలు బీభత్సానికి దెబ్బతిన్నోళ్ళకి పంపినవి ఎవరికి పంచినట్టు.... నీలకంఠం లాంటోళ్ళకి తప్ప.

‘నీ గుడిసెకి రెండు వేలు శాంక్షనవుతుంది లేరా!’ చెప్పుకుపోతున్నాడు.

తాను ఎన్నో తుఫానులు, వరదలు, బీభత్సాలు చూశాడు. వచ్చినప్పుడల్లా అటువంటి మాటలు వింటూనే ఉన్నాడు.

‘తమరి ఇల్లు వచ్చేసింది బాబయ్య!’

‘ఈ రోజు నీ అదృష్టం పండింది... నీ రిక్షా మీద వచ్చాను.. ఫో!’ గాడిద బరువు మోసేసరికి తల ప్రాణం తోకకు వచ్చింది బికారికి.

పొద్దున్నే ఎవరో బట్టలు బిందెలు పంచడానికి వస్తున్నారని పుకారు పుట్టింది.

రిక్షా వేయకుండా ఇంటి గడప వదలేదు. ఏదీ వస్తేగా...

బోణీ బేరం, ఓపది పడేస్తాడేమోనని ఆశగా చూశాయి బికారి కళ్ళు.

ఫెళ్ళుమన్న ఓ వెకిలి నవ్వు సమాధానమయింది.

నీరసం ఆవహించింది బికారిని.

ఓపిక లేని కాళ్ళని గబుక్కున విరక్కొట్టి, దమ్ముమీద.... కూలిన తన గుడిసె మీద.... పల్లెనడిబొడ్డు మీద... ఆకలిమీద కూలబడ్డాడు. పంచె పొత్తిళ్ళలోంచి బీడీ కట్టను బయటకు తీసి ఒక దాన్ని వెలిగించాడు. గుండెల నిండా పొగను నింపుకున్నాడు.

వేలాడుతున్న కాళ్ళని నెమ్మదిగా కూలిన తన ఇంటి అరుగుమీదకు చేర్చాడు. ప్రొద్దున్నుంచీ పదికి పైన సార్లు త్రాగిన నీళ్ళు ఇంకిపోయి ఉన్నాయి. కడుపులో పేగులు ఖాళీతో ఆడుతున్నాయి. ఇంకా వాటిని ఆకలి తినటం పూర్తి చేయలేదులా ఉంది.

చిన్న ఊరు.... చాలా చితికిపోయి ఉంది. రోడ్డు చాలా దూరం కన్పిస్తోంది. ఆ చివరన నీలకంఠం, మూడంతస్తుల మేడలోని దీపాలు మెరుస్తూ ఉన్నాయి. ఊరంతా పూర్తిగా

కొట్టుకుపోయింది. అంతటి నిశీధిలోను ఆ ఇల్లు ఎన్నడూ లేనంతగా ఇంకా మెరుస్తోంది.

ఆ ప్రకృత దూరంగా సముద్రం మౌనమునిలా ఉంది. చేసిందంతా చేసి, కొంపల్ని కూల్చేసి, తీరం చుట్టూ దండెత్తి ఇప్పుడూ ఏమీ తెలియని ఆరిందలా అగుపిస్తోంది.....

ఆ కెరటాలు చాలా మృదువుగా సాఫీగా ఒడ్డును తాకుతున్నాయి. ప్రకృతే వీరుళ్ళమ్మ గుడి. ఒకింత మసకచీకటి కమ్మేయడంతో దీనంగా ఉంది.

అన్నీ గమనిస్తూనే ఉన్నాడు బికారి. అరుగు ప్రకృతే ఉన్న మట్టికుండలోని నీటిని గిరుటు గ్లాసులోకి ఒంపుకుని త్రాగబోయాడు. గుండెల్లోని బీడీ పొగ నోటిలోని నీళ్ళు కలిసి మమేకమై ఫెళఫెళా దగ్గు రూపాన తన్ను కొచ్చింది. తన దబ్బె ఏళ్ళ వయసులో అదేమి కొత్తకాదు బికారికి.

అమ్మపాలు త్రాగుతున్నప్పుడు వచ్చిన వరద... అమ్మను కబళించుకుపోయింది. నాన్నతో కలిసి రిక్షా తొక్కడం నేర్చుకొనే వయసులో వచ్చిన భూకంపం నాన్నను మింగేసింది.

మంచి పరువంలో ఉన్నప్పుడు వచ్చిన తుఫాను కట్టుకున్న దానినే పెకలించి పోయింది.

ఆ తర్వాత జలప్రళయంలో కన్న కొడుకు.....

తనకీ.... ఈప్రకృతి విలయతాండవానికీ కన్నీటి బాంధవ్యం....

ఒకసారి అతివృష్టి.... అనావృష్టి.... ప్రతిసారీ సముద్రం గర్జిస్తూనే ఉంది.

‘అన్నీ చల్లని తల్లి ఆ వీరుళ్ళమ్మ చూసుకుంటుంది లేవయ్యా!’ ఆనాడు భార్య బక్కమ్మ కోడిని కోస్తూ ఆ తల్లిని వేడుకుంది.

ఉన్నట్టుండి కుదుపు, కూర్చున్న అరుగు కదిలినట్టనిపించింది. మరో పది నిమిషాలకి ఏదో పెద్ద రొద... కళ్ళముందు అలుక్కుపోతూ... తర్వాత మరే చప్పుడూ వినపళ్ళేదు.

అదేమిటో తెలుసు బికారికి. కాసేపు కళ్ళు మూసుకున్నాడు. అలా కళ్ళు తిరగడం అంత వయసులో మొదటి సారి కాదు తనకు.

ముందు చీకటి... చీకటిగా ఉంటుంది. తర్వాత ఆలోచనాల్లా తెల్లటి గీతల్లా ఆ చీకట్లో పాకుతాయి.... చాలా సార్లు అదే దృశ్యం బికారికి.

ఆ దృశ్యాన నీలకంఠం... నీలకంఠంలాంటి మరెందరో లీలగాకన్పిస్తూనే ఉన్నారు.

ఒకప్పుడు చిరిగిన గుడ్డలతో, చింపిరి జుట్టుతో రోజు గడవడం కష్టమైన దశలో చౌదరిగారి ధాన్యం మిల్లులో బస్తాలు విప్పదీసి మిషన్లో పంపి మరోవైపు బియ్యం పట్టే

ముససు మూలాల్లోకి....

నీలకంఠం నెమ్మదిగా ఊరి పంచాయితీ ప్రెసిడెంట్ ఎలక్షన్లో పట్టుస్వామి పక్షాన గట్టిగా మద్దతు ప్రకటించి నిలిచాడు.

రిగ్గింగ్ చేసి.... పట్టుస్వామిని ప్రెసిడెంట్ చేశాడు.

స్వామి భక్తిని చాటుకొని... చౌకడిపో డీలర్షిప్ను పొంది... బియ్యంలో రాళ్ళను... కిరసనాయిలులో నీళ్ళను కలిపి ఊరిప్రజల్ని ఊరికినే మోసం చేసి.... అడిగిన వాణ్ణి రాళ్ళతో కొట్టి.... నీటిలో ముంచేవాడు.

దురుసుగా ప్రవర్తించడం, ముడుపులు సెటిల్మెంట్లు ప్రతి చిన్న పనికి బలవంతాన మామూళ్ళు వసూలు చేయడం మామూలై పోయింది. ప్రతీది పారదర్శకమే.

విమర్శలు లెళ్ళు చేయకుండా కమీషన్లు దండుకోవడం నీలకంఠానికి నిత్యకృత్యమై పోయింది.

రోజువారీ వసూళ్ళు, పర్సంటేజీలలో పైసా తేడా వచ్చినా తిట్లపురాణం మొదలు పెడతాడు.

బినామీ పేర్లతో భూములు కొనుగోలు చేయడం, తక్షణ సహాయంగా ప్రభుత్వం అందజేసిన మొత్తాల్లో సైతం తలదూర్చి వాళ్ళనీ వీళ్ళనీ పట్టుకొని మొప్పుపొంది సొమ్ము చేసుకోవడంలో నీలకంఠం బాగా ఆరితేరిన వ్యక్తిగా చెప్పుకోవచ్చు.

తల్చుకుంటే గుండె గుండ్ర కమ్మవాగు అవుతోంది బికారికి. కాని ఏమీ చేయలేని చేతగాని రిక్షా బికారీ తను.

అప్పుడూ ఇప్పుడూ దారిద్ర్యం, దురదృష్టం తనను నీడలా ఆవహిస్తూనే ఉంది.

ఏళ్ళ తరబడి దారిద్ర్యంతో పాటు తనలో పెరుగుతూన్న చిరాకు ఒళ్ళు విరుచుకొని బయటపడుతోంది. నెమ్మదిగా పెదాలు కదలకుండా కడుపులో ఆకలికి అలికిడి తెలియకుండా నవ్వుకున్నాడు. ఆ నవ్వులో జీవంలేదు.

ఆనాటి సంక్రాంతి సంబరాల్లో వీరుళ్ళమ్మ తిరునాళ్ళలో ఆ తల్లి దేవస్థానానికి తనకి తానే చైర్మన్గా ప్రకటించుకున్నాడు.

నీలకంఠం మాటకు ఎదురు లేకపోయింది. కొత్త దేవస్థానం ట్రస్టీ పదవి అతనిలో మరింత స్వేచ్ఛను పెంచింది. అంతవరకు గుడి మాత్రమే మింగేయాలనుకునే తను, గుడిలో లింగాన్ని కూడా మింగేసే స్థాయికి ఎదిగాడు. ఫలితంగా అమ్మవారి మెడలోని ఆభరణాలు మాయం కాబడ్డాయి. గుడిలోని హుండీ నిరంకుశంగా పగలకొట్టబడింది. క్రమంగా ట్రస్టీగా ఉండి ఆలయ భూములన్నిటినీ కబ్జా చేసి పారేశాడు.

అన్నీ తెల్సినా ఊరు తెలియనట్టుగానే ఉంది. ఆ ఊరులో అమ్మవారు కూడా అంతర్భాగమే!

వొంటి మీద బాగా మాసిపోయిన గుడ్డల వాసన తెలుస్తోంది. సునామీ ముంచేసి వెళ్ళిన తర్వాత మిగిలిన తనబోడి ఇంటి గచ్చు గరగర తెలుస్తోంది... అట్టకట్టుకు పోతూన్న జుట్టు బరువు తెలుస్తోంది బికారికి.

చిరాకు.... వీటన్నిటికీ చిరాకు, అసహనం... ఆకలికి... కళ్ళు తెరవటానికి... ఊపిరితియ్యటానికి అన్నిటికీ చిరాకే... ఏడు పదుల వయసులో అనుభవాల తర్వాత తనకి మిగిలిందదే.....

ఆ చికాకుల దొంతరలో నీలకంఠం రూపం మటుకు నిర్లిప్తమై ఎప్పుడూ వెలుగుతూనే ఉంది.

మొదటిసారి వచ్చిన వరదపుణ్యమా అంటూ నీలకంఠం బాగానే వెనకేసుకున్నాడు. గవర్నమెంటు ఇచ్చిన తక్షణ సహాయాన్ని అందుకొని పొలంపుట్రా ఏర్పరుచుకున్నాడు.

మోటుపల్లి రేవు ప్రాంతంలో వచ్చిన భూకంపం ఎందరి జీవితాలలోనో చీకటి నింపినా... నీలకంఠానికి నాలుగు ఎకరాల పొలం కొనుక్కునేటట్లు చేసిందని చెప్పొచ్చు.

ఫలితంగా సాదాసీదాగాకన్పించే అతనిభార్య కంఠం నగానట్రాతో మెరిసిపోసాగింది. తుఫాను వచ్చి సర్పం తుడిచి పెట్టుకుపోయినపుడు చిన్నపాటి పాతడాబా స్థానంలో పక్కా బిల్డింగ్ ఏర్పడింది.

తర్వాత వచ్చిన ప్రతి ఉపద్రవం ఒక్కో అంతస్తునూ, నాలుగేసి ఎకరాల పొలాన్నీ ఏర్పరుస్తూనే ఉంది.

తాజాగా సునామి దెబ్బకి ఊరుమొత్తం నేలమట్టమై పోయింది. జరిగి రెండు నెలలు అయినా ఆ భీభత్సం బికారిని భయబ్రాంతుణ్ణి చేస్తూనే ఉంది.

సునామి పుణ్యమా అంటూ కాస్తో కూస్తో మిగిలి ఉన్న బినామి భూములన్నీ నీలకంఠం కబంధ చత్రం క్రిందకు చేరిపోతున్నాయి. ఎందరో ప్రభుత్వ నేతలు, స్వచ్ఛంద సంస్థలు సహాయక కార్యక్రమాల పేరున వచ్చి పోతున్నారు. వారు చేస్తున్న సహాయాల గురించి పేపర్లలో ఫోటోలతో సహా బాగానే వ్రాస్తున్నారు.

అంతా మాయగా... మరో ప్రపంచంగా అన్నిస్తోంది బికారికి. దూరాన వేగంగా వచ్చి, ఒడ్డును తాకి, చతికిల పడి, ప్రణమిల్లి వెను తిరుగుతున్నాయి సముద్రపు కెరటాలు. ఊరూరా తిరుగుతూ అది చేశాం, ఇది చేస్తున్నాం అంటూ మీటింగులు పెట్టి ప్రకటనలు గుప్పించి వెనక్కి పోతోంది. మొత్తం యంత్రాంగం.

కానీ అసలు నిజం, బికారి లాంటి ఎందరో బికారులకు తెలియంది కాదు.

అవును... ఇది జీవనమర్మం... మనుషుల మధ్య అంతర్లీనంగా కనిపించే సహజీవన సూత్రం....

గుళ్ళో వీరుళ్ళమ్మ తల్లి భక్తుల సేవలనందుకుంటూ సంతోషంగా అగుపిస్తూనే ఉంది. బికారిలో ఆకలి... వేదన... అసహనం.

నీలకంఠం ఎదుగుతూనే ఉన్నాడు.

ఎవరో వస్తారని... కొంతైనా ఆదుకుంటారనే ఓ ఎదురుచూపు.... మనిషిని బ్రతికించే ఓ చిరు ఆశ బికారిలో!

ఉప్పెనలను... తుఫానులు... సునామీలు.... మోటుపల్లికి మామూలు విషయాలవు తూనే ఉన్నాయి.

ఈ ప్రపంచం ఎప్పుడూ మారదు.

నీలకంఠం 'మరోసునామి' కోసం ఎదురుచూస్తూనే ఉన్నాడు. మరి భగ వంతుడు???

అంతు చిక్కని వేయి డాలర్ల ప్రశ్న ఇది! బికారి అమాయకత్వానికి నవ్వలో ఏడవారో తెలియక వీరుళ్ళమ్మ బండలాగే ఉండిపోయింది ఎప్పటిలా!

బికారి ఎదురుచూస్తూనే ఉన్నాడు.

తను, తనకు తోడు ఆకలి... టైరుబండి... అయినా ఏదో ఉద్దరింపబడతానన్న ఆశ !.కాలం పరుగెడుతూనే ఉంది... నిర్లజ్జగా.... నిస్సిగ్గుగా... కడలి నదిలా ఉంది... నిర్మలంగా ఉంది. తన కళ్ళతో అప్పుడు చూసిన సముద్రమేనా ఇది... విస్తుపోతూ అనుకున్నాడు బికారి.



(చినుకు మాసపత్రికలో ప్రచురితం)